

## ಕೃಷಿ ಯಂತ್ರ ಮೇಳ -2-2012 ಯಶಸ್ವಿ ವಿಚಾರ ಸಂಕಿರಣಗಳು

ಪುತ್ತೂರು: ಬೆಳಿಗ್ಗೆ 11ರಿಂದ 12.30ರವರೆಗೆ ಕೃಷಿ ಯಾಂತ್ರೀಕರಣದಲ್ಲಿ ಹೊಸತು ಅಳವಡಿಸುವ ಸಾಧ್ಯತೆಗಳ ಕುರಿತ ವಿಚಾರಗೋಷ್ಠಿಯಲ್ಲಿ ಮುಖ್ಯ ಭಾಷಣಕಾರರಾಗಿ ಶ್ರೀ ಚಿದಂಬರ ಕುಂಟುವಳ್ಳಿ, ಕ್ಯಾಂಪೋದ ವ್ಯವಸ್ಥಾಪಕ ನಿರ್ದೇಶಕರಾದ ಶ್ರೀ ಸುರೇಶ್ ಭಂಡಾರಿ, ಶ್ರೀ ಬಾಲಚಂದ್ರ ಹೆಗ್ಡೆ ಸಾಯಿಮನೆ, ಸಾಯಿ ಎಂಟರ್‌ಪ್ರೈಸಸ್‌ನ ಗೋವಿಂದ ಪ್ರಕಾಶ್ ತಮ್ಮ ವಿಚಾರಧಾರೆಗಳನ್ನು ಮಂಡಿಸಿದರು. ಮುಂದೆ ಮಾತನಾಡಿದ ಕ್ಯಾಂಪೋದ ಹಾಗೂ ಕೃಷಿಗೆ ಸಂಬಂಧಿತ ಪ್ರಶೋತ್ತರ ಕಾರ್ಯಕ್ರಮವು ಸರ್ಕಾರದ ಸೌಲಭ್ಯಗಳು, ಇನ್ನು ನಡೆಯಬೇಕಿರುವ ಸಂಶೋಧನೆಗಳು, ಕೃಷಿಕರ ಸಮಸ್ಯೆಗಳು ಮತ್ತು ಅದಕ್ಕೆ ಪರಿಹಾರ ಇತ್ಯಾದಿ ವಿಚಾರಗಳ ಕುರಿತು ಬೆಳಕನ್ನು ಚೆಲ್ಲಿತು. ಈ ಕಾರ್ಯಕ್ರಮದ ಅಧ್ಯಕ್ಷತೆಯನ್ನು ವಹಿಸಿದ್ದ ಕ್ಯಾಂಪೋದ ಸೀನಿಯರ್ ಡೈರೆಕ್ಟರ್ ಕರುಣಾಕರ ನಂಬಿಯಾರ್ ತಮ್ಮ ಅಧ್ಯಕ್ಷೀಯ ಮಾತುಗಳನ್ನಾಡಿ ಕೃಷಿಕರಿಗೆ ಕೃಷಿಯಲ್ಲಿನ ತೊಂದರೆಗಳನ್ನು ನಿವಾರಣೆಗಾಗಿ ಇಂತಹ ಕೃಷಿ ಯಂತ್ರ ಮೇಳವನ್ನು ಎರಡನೇ ಬಾರಿಗೆ ಆಯೋಜಿಸಲಾಗಿದೆ ಎಂದರು. ಹೀಗೆ ಇನ್ನು ಮುಂದೆಯೂ ಆವಿಷ್ಕಾರಗೊಂಡ ಯಂತ್ರೋಪಕರಣಗಳಲ್ಲಿರುವ ಸಮಸ್ಯೆಗಳ ಕುರಿತು ಚರ್ಚೆಯಾಗಬೇಕಿದೆ. ಈ ಮೂಲಕ ಎಲ್ಲಾ ವರ್ಗದ ಕೃಷಿ ಭೂಮಿಗೆ ಒಗ್ಗುವ ಸುಧಾರಿತ ಯಂತ್ರೋಪಕರಣಗಳ ಆವಿಷ್ಕಾರಗೊಳ್ಳಬೇಕು ಎಂದರು. ಮುಂದೆ ಮದ್ಯಾಹ್ನ ನಡೆದ ಜಾಬ್ ವರ್ಕ್ ಮೂಲಕ ಯಂತ್ರಗಳ ಬಳಕೆ ಎಂಬ ವಿಚಾರಗೋಷ್ಠಿಯಲ್ಲಿ ಮುಖ್ಯ ಮಾತುಗಾರರಾಗಿ ತೀರ್ಥಳ್ಳಿಯ ಅರನಾಥ್ ಪಡಿಯಾರ್, ಹುಳುಗೋಳ ಸೊಸೈಟಿಯ ಕಾರ್ಯದರ್ಶಿ ಶಿರಸಿಯ ಆರ್.ಎಮ್.ಭಟ್ ಹಾಗೂ ಹೊಸನಗರದ ರೇಣುಕೇಶ್ ಆನಂದಯ್ಯ ತಮ್ಮ ಅನುಭವ ಹಾಗೂ ಅನಿಸಿಕೆಗಳನ್ನು ಹಂಚಿಕೊಂಡರು. ಈ ವಿಚಾರಗೋಷ್ಠಿಯ ಅಧ್ಯಕ್ಷತೆಯನ್ನು ಅಖಿಲ ಭಾರತ ಅಡಿಕೆ ಬೆಳೆಗಾರರ ಸಂಘದ ಅಧ್ಯಕ್ಷರು ಮತ್ತು ಅಡಿಕೆ ಸಂಶೋಧನೆ ಮತ್ತು ಅಭಿವೃದ್ಧಿ ಪ್ರತಿಷ್ಠಾನದ ಟ್ರಸ್ಟಿಗಳಾದ ಶ್ರೀ ಮಂಚಿ ಶ್ರೀನಿವಾಸ್ ಆಚಾರ್ ವಹಿಸಿದ್ದರು. ಶ್ರೀ ಪ್ರಕಾಶ ಭಟ್ ಕರ್ಕಿ ಕಾರ್ಯಕ್ರಮ ನಿರೂಪಿಸಿದರು.

ಮುಂದೆ ನಡೆದ ಮತ್ತೊಂದು ವಿಚಾರಗೋಷ್ಠಿಯಲ್ಲಿ ನೀರಿನಿಂದ ವಿದ್ಯುತ್ ಉತ್ಪಾದನೆ ಕುರಿತು ಶ್ರೀ ರತ್ನಾಕರ್ ಜೈಪುರ ಹರಿಯುವತೋಡಿನ ನೀರಿನಿಂದಲೂ ಸಹ ನಮ್ಮ ನಮ್ಮ ಮನೆಗಳಿಗೆ ಬೇಕಾದ ವಿದ್ಯುತ್ತನ್ನು ನಾವೇ ಹೇಗೆ ತಯಾರಿಸಿಕೊಳ್ಳಬಹುದೆಂದು ವಿವರಿಸಿದರು ಹಾಗೂ ಕೃಷಿಕರ ಪ್ರಶ್ನೆಗಳಿಗೆ ಉತ್ತರಿಸಿದರು. ಸಮುದ್ರದ ಅಲೆಗಳಿಂದ ವಿದ್ಯುತ್ ಉತ್ಪಾದನೆ ವಿಚಾರವಾಗಿ ಡಾ| ಅಶೋಕ್ ಕುಂದಾಪುರ ತಮ್ಮ ವಿಚಾರಧಾರೆಯನ್ನು ಸಾಕ್ಷಚಿತ್ರಗಳ ಮೂಲಕ

ಸಾದರಪಡಿಸಿದರು ಹಾಗೂ ವಿಚಾರಗೋಷ್ಠಿಯ ಇನ್ನೋರ್ವ ಸಂಪನ್ಮೂಲ ವ್ಯಕ್ತಿಯಾದ ಶೇಷಾದ್ರಿ ಕನ್ನಂಗಿ ಕೇಂದ್ರೀಕೃತ ಬೆಳೆ ಸಂಸ್ಕರಣೆಯನ್ನು ತಾವು ಹೇಗೆ ಮಾಡುತ್ತೇವೆ, ಯಾವೆಲ್ಲಾ ಬೆಳೆಗಳನ್ನು ಬೆಳೆಯುತ್ತೇವೆ ಮತ್ತು ಯಾವ ರೀತಿ ಯಂತ್ರಗಳನ್ನು ಯಶಸ್ವಿಯಾಗಿ ಬಳಸುತ್ತೇವೆ ಎಂಬುದನ್ನು ವಿವರಿಸಿದರು. ಭಾರತ ಸರ್ಕಾರದ ಕಾರ್ಯದರ್ಶಿ ಸದಸ್ಯರು(ಆರ್ಥಿಕ),ಬಾಹ್ಯಾಕಾಶ ಮತ್ತು ಅಣುಶಕ್ತಿ ಆಯೋಗದ ಶ್ರೀ ವಿ.ವಿ ಭಟ್(ಐ.ಎ.ಎಸ್) ಅಧ್ಯಕ್ಷತೆ ವಹಿಸಿದ್ದರು. ವಿವೇಕಾನಂದ ತಾಂತ್ರಿಕ ಮಹಾ ವಿದ್ಯಾಲಯದ ಸಿವಿಲ್ ವಿಭಾಗದ ಮುಖ್ಯಸ್ಥರಾದ ಪ್ರೊ ಗಣೇಶ್ ಕಾರ್ಯಕ್ರಮ ನಿರೂಪಿಸಿದರು.

ನಿನ್ನೆ ಶ್ರೀ ಕ್ಷೇತ್ರ ಧರ್ಮಸ್ಥಳದ ಧರ್ಮಾಧಿಕಾರಿ ಡಾ.ಡಿ ವೀರೇಂದ್ರ ಹೆಗ್ಗಡೆಯರಿಂದ ಉದ್ಘಾಟಿಸಲ್ಪಟ್ಟ ಕೃಷಿ ಯಂತ್ರ ಮೇಳವು ಒಂದು ದಿನವನ್ನು ಯಶಸ್ವಿಯಾಗಿ ಪೂರೈಸಿತು. ಸಹಸ್ರಾರು ಸಂಖ್ಯೆಯ ರೈತರು, ದೇಶ ವಿದೇಶಗಳ ಯಂತ್ರಗಳನ್ನು ಕುತೂಹಲದಿಂದ ವೀಕ್ಷಿಸಿ ಅದರ ಪ್ರಯೋಜನಗಳ ಮಾಹಿತಿಗಳನ್ನು ಪಡೆದು ತಮ್ಮ ಮೆಚ್ಚುಗೆಯನ್ನು ವ್ಯಕ್ತಪಡಿಸಿದರು. ದಕ್ಷಿಣ ಭಾರತದ ಕರ್ನಾಟಕ,ಕೇರಳ,ಗೋವಾ,ತಮಿಳುನಾಡು ಮತ್ತು ಆಂಧ್ರ ಪ್ರದೇಶದ ರಾಜ್ಯಗಳಿಂದ ಆಗಮಿಸಿದ ರೈತವರ್ಗವು ಅತ್ಯಂತ ಉತ್ಸಾಹದಿಂದ ಭಾಗವಹಿಸಿದ್ದು ಎಲ್ಲರಿಂದಲೂ ಉತ್ತಮ ಪ್ರತಿಕ್ರಿಯೆ ವ್ಯಕ್ತವಾಗಿದೆ. ರೈತರು ಈ ಮೇಳದ ಸದುಪಯೋಗ ಪಡೆದುಕೊಳ್ಳುತ್ತಿದ್ದು ರೈತರಿಂದ ಕೃಷಿ ಯಂತ್ರೋಪಕರಣಗಳ ಮಾಹಿತಿ ಸಂಗ್ರಹ ಭರದಿಂದ ಸಾಗಿದ್ದು ಭವಿಷ್ಯದಲ್ಲಿ ಯಂತ್ರಗಳನ್ನು ವಾಣಿಜ್ಯವಾಗಿ ಉತ್ಪಾದನೆ ಮಾಡಬೇಕೆಂಬ ಬೇಡಿಕೆಯನ್ನು ವ್ಯಕ್ತಪಡಿಸುತ್ತಿದ್ದಾರೆ. ಈ ಯಂತ್ರ ಮೇಳದಲ್ಲಿ ಹಮ್ಮಿಕೊಳ್ಳಲಾದ ವಿಚಾರ ಸಂಕಿರಣಗಳಲ್ಲಿ ಮೂಡಿಬಂದ ಉಪಯುಕ್ತ ಮಾಹಿತಿಗಳು ರೈತ ಸಮುದಾಯಕ್ಕೆ ಬಹಳ ಉಪಯೋಗಕಾರಿಯಾಗಿದ್ದವು.ಈ ಯಂತ್ರಮೇಳದ ಆವರಣದಲ್ಲಿ ದೊರಕುತ್ತಿರುವ ಅನೇಕ ಬಗೆಯ ಖಾದ್ಯಗಳು, ತಂಪು ಪಾನೀಯಗಳು, ಹೂ, ಹಣ್ಣು ಹಂಪಲು,ಗಿಡಗಳ ಮನಮೋಹಕ ಪ್ರದರ್ಶನಗಳು ನಡೆಯುತ್ತಿರುವುದು ರಾಷ್ಟ್ರದ ಎಲ್ಲರನ್ನು ಕೈಬೀಸಿ ಕರೆಯುವಂತಿದೆ.

ಕೃಷಿ ಯಂತ್ರ ಮೇಳದ ಎರಡನೇ ದಿನವಾದ ಇಂದು ಬೆಳಿಗ್ಗೆ 9.30ರಿಂದ 11ರವರೆಗೆ ನಡೆದ ಬಯಲು ಪ್ರಾತ್ಯಕ್ಷಿಕೆಯಲ್ಲಿ ಪವರ್ ಸ್ಟ್ರೀಯರ್‌ಗಳು, ಸ್ಟ್ರೀ ಗನ್, ಮಿಸ್ಟ್ ಬ್ಲೋವರ್‌ಗಳು, ರೋಪ್ ವೇ ಪ್ರಾತ್ಯಕ್ಷಿಕೆಯನ್ನು ಜನರು ತಂಡೋಪತಂಡವಾಗಿ ವೀಕ್ಷಿಸಿ ಪ್ರಶಂಸಿಸಿದರು. ಈ ಪ್ರಾತ್ಯಕ್ಷಿಕೆಯಲ್ಲಿ ತೆಂಗು ಕೊಯ್ಲು ಪ್ರದರ್ಶನವನ್ನು ನೆರವೇರಿಸಿದ ಕಾಸರಗೋಡಿನ ಕುಮಾರಿ ಕೃಷ್ಣವೇಣಿಯ ಸಾಹಸದ ಬಗ್ಗೆ ಮುಕ್ತ ಕಂಠದ ಪ್ರಶಂಸೆ ವ್ಯಕ್ತವಾಯಿತು.

ವರುಣದೇವನ ಕೃಪೆಯಿಂದ ಶುಭ್ರ ವಾತಾವರಣದಲ್ಲಿ ಎರಡನೇ ದಿನದ ಕೃಷಿ ಯಂತ್ರ ಮೇಳದ ಪ್ರದರ್ಶನದಲ್ಲಿ ಬೆಳಗ್ಗಿನಿಂದ ರಾತ್ರಿಯ ತನಕ ರೈತರು ಬಹಳ ಉತ್ಸಾಹದಿಂದ ಭಾಗವಹಿಸಿದ್ದು ಯಂತ್ರಗಳ ವೀಕ್ಷಣೆಯಿಂದ ಸಂತೃಪ್ತಿ ಹೊಂದಿ ತಮ್ಮ ಭಾವೀ ಕೃಷಿ ಜೀವನಕ್ಕೆ ಇದು ನವಚೈತನ್ಯ ನೀಡುತ್ತದೆ ಎಂಬ ಭಾವವನ್ನು ಪ್ರಕಟಿಸುತ್ತಿದ್ದರು.